

اسلامی اصطلاحاتِ جزیہ اور خراج: ایک تجزیاتی مطالعہ

منزہ حیات*

Islamic Terms of Jizyah and Kharāj: An Analytical Study

Munazzah Hayat*

ABSTRACT: This article argues that a Muslim state receives jizyah from dhimmīs in return for full protection of their lives and property. Jizyah is a kind of cash tax that a Muslim state collects from its non-Muslim people in return for its services, i.e., the complete protection of their lives, properties, honour, and civil rights. But if the non-Muslims personally participate in the defense of the state, as is the responsibility of Muslims, then this tax is waived from them. On the contrary, Muslims are not exempted from paying zakāh. Jizyah is levied only on those who can earn. Jizyah is not levied on the poor, women, children, the elderly, the blind, and monks. In Islam, leniency in receiving jizyah has been ordered. Kharāj (tribute) means setting a very reasonable rate of tax keeping in view the production of the conquered land. The dhimmīs do not own their lands, but they are not removed from their lands, and the nature of the occupation may be hereditary, meaning that the occupation may be passed on to their heirs. They can also settle other matters related to this land. The government receives its ownership rights from these lands in the form of a reasonable rate of kharāj. The lands of the conquerors are not distributed among the conquerors but remain in the possession of the government, which collects kharāj from them.

Key Words: *Islamic law, terms, Jizyah, Kharāj, Analytical Study*

Summary of the Article

Every nation and religion has some terms that need to be interpreted. This study highlighted the terms jizyah and kharāj. Jizyah is a protection tax levied on non-Muslims in a Muslim state. The Muslim state receives it from its non-Muslim people in return for providing them complete protection of lives, property and honour, and civil rights. But if the non-Muslims personally participate in the defense of the state, as is the responsibility of the Muslims, then this tax is waived from them. It is left to the direction of the head of government. Jizyah is levied only on those who can earn. Jizyah is not levied on the poor, women,

ایسوسی ایٹ پروفیسر، شعبہ علوم اسلامیہ بہاء الدین زکریا یونیورسٹی ملتان۔

* Associate Professor, Department of Islamic Studies, Bahauddin Zakriya university, Multan. (muazzahayat@bzu.edu.pk)

children, the elderly, the blind and monks. For the collection of jizyah, no person can be subjected to undue hardship or coercion, nor is he/she made to stand in the sun, nor should he/she suffer any physical hurt. Instead, he/she must be treated gently. During the era of the caliphs, keeping in mind the convenience of the people, the professionals were allowed to pay jizyah in the form of goods they produced. Caliph Ali used to accept needles from those who made needles, combs from those who made combs, and ropes from those who cut ropes in jizyah so that people would not have any trouble paying it. Caliph 'Umar b. 'Abd al-'Aziz instructed that if a person dies, the amount of jizyah due to him will not be collected from his heirs. Khārāj refers to a tax imposed on lands conquered by the Muslim state, keeping in mind the production of such lands. Dhimmīs are not the owners of their lands, but they are not removed from their lands and the nature of this possession may be hereditary, that is, this possession may be passed on to their heirs from generation to generation. They are also allowed to settle other matters related to their lands. The government collects its ownership rights from these lands in the form of tribute at an appropriate rate. It can be raised from the farmers and the amount of tribute that is more than the actual needs of the farmers should be collected from it. The status of the land is permanent. It is not distributed among the army. Among the things captured from the enemy, only those things which are personal property are distributed among the army. Commercial tax can be imposed on non-Muslims only if a special agreement is made with them in this regard. Otherwise, no demand can be made from them except jizyah and kharāj.



ہر قوم اور مذہب میں کچھ ایسی اصطلاحات ہوتی ہیں جن کی تعبیر کی ضرورت پیش آتی رہتی ہے۔ جزیہ اور خراج کی اصطلاحات پر مسلمانوں پر کئی اعتراضات ہوتے رہے ہیں کہ یہ کیوں وصول کیا جاتا ہے۔ زیر نظر مقالے میں بتایا گیا ہے کہ جیسے دوسری ریاستیں اپنے شہریوں سے ٹیکس وصول کرتی ہیں، اسی طرح مسلم ریاست اپنے غیر مسلم عوام سے اپنی خدمات یعنی ان کی جان، مال اور آبرو کی مکمل حفاظت، ان کے شہری حقوق اور ان کے دفاع کے بدلے میں ان سے خراج وصول کرتی ہے۔ خراج سے مراد مفتوحہ زمین کی پیداوار کو ملحوظ رکھ کر نہایت واجبی شرح کا ٹیکس مقرر کرنا ہے۔ ذمی اپنی زمینوں کے مالک نہیں رہیں گے، لیکن انھیں ان کی زمینوں سے بے دخل بھی نہیں کیا جائے گا اور اس قبضے کی نوعیت موروثی بھی ہو سکتی ہے، یعنی یہ قبضہ نسل در نسل ان کے ورثا کو منتقل ہو۔ وہ اس زمین سے متعلقہ دیگر معاملات بھی طے کر سکیں گے، حکومت ان زمینوں سے اپنے حقوق مالکانہ ایک مناسب شرح خراج کی صورت میں وصول کرے گی۔ اس معاملے کا فیصلہ حضرت عمر رضی اللہ عنہ (۱۳ھ - ۲۳ھ) کے دور ہی میں ہو گیا تھا کہ مفتوحین کی زمینیں فاتحین میں تقسیم نہیں کی جائیں گی، بلکہ وہ بدستور مفتوحین کے قبضے میں رہیں گی اور

حکومت ان سے خراج وصول کرے گی۔ ذیل میں جزیے اور خراج کی اصطلاحات کی وضاحت اور ان سے متعلقہ ضروری تفصیل دی جا رہی ہے۔

۱- جزیہ

جزیہ مسلم ریاست میں غیر مسلموں سے قابل وصول تحفظ کا ٹیکس ہے۔ الجزیة ما یؤخذ من أهل الذمة وتسميتها بذلك للاحتزاء بها في حقن دمهم، قال الله تعالى: { حَتَّىٰ يُعْطُوا الْجِزِيَةَ } [التوبة: ۹: ۲۹]^(۱) جزیہ غیر مسلم آبادی کے ساتھ کیے جانے والے معاہدہ کا (جو ”ذمہ“ کہلاتا ہے) ایک اہم اور لازمی جز ہے یعنی جزیہ ایک طرح کا نقد ٹیکس ہے جو مسلم ریاست اپنے غیر مسلم عوام سے اپنی خدمات یعنی ان کی جان، مال اور آبرو کی مکمل حفاظت، ان کے شہری حقوق اور ان کے دفاع کے بدلے میں ان سے وصول کرتی ہے، لیکن اگر غیر مسلم ریاستی دفاع میں شخصی طور پر شریک ہو جائیں جیسے مسلمانوں کی ذمے داری ہے تو یہ ٹیکس ان سے معاف ہو جاتا ہے، جب کہ اس کے برعکس مسلمان ”زکاۃ“ کی ادائیگی سے مستثنیٰ نہیں قرار پاتے۔

لفظ جزیہ کا ماخذ مجازاً ہے جس کا مطلب بدلہ دینا ہوتا ہے، یعنی مفتوحین کے جان و مال سے تعرض نہ کرنا اور انہیں اپنے ملک میں رہنے دینا۔^(۲) ڈاکٹر محمود احمد غازی کے یہ قول انگریزی میں اس کے لیے Consideration کی اصطلاح اختیار کی جاسکتی ہے، یعنی کچھ دے کر اس کے بدلے میں کچھ حاصل کرنا، یہ جزیہ کا مفہوم ہے۔^(۳) جزیہ امام سرخسی کے مطابق ”الجبایة بإزاء الحماية“ (تحفظ کے بدلے مالی ذمے داری) کے اصول کے تحت لیا جاتا ہے، یوں ملک کے مالی مطالبات اس حمایت اور تحفظ کے مقابلے میں ہیں جو ملک اپنے شہریوں کو فراہم کرتا ہے۔^(۴)

۱- ابو القاسم الحسین بن محمد راغب الاصفہانی، المفردات فی غریب القرآن (مکتبۃ نزار مصطفیٰ الباز)، ۱: ۱۲۱؛

تفصیل کے لیے آرٹیکل ملاحظہ ہو: منزہ حیات، سعید الرحمن، ”غیر مسلموں کے بارے میں برصغیر کے فتاویٰ کا نقطہ نظر“ (تیرہویں تا پندرہویں صدی عیسوی کا ایک مطالعہ)، پاکستان جرنل آف اسلامک ریسرچ سنٹر، ملتان، (دسمبر ۲۰۱۲ء)، ۱۱۵۔

Shān ul Hāq Hāqi, Fārhang e Tālaffuz (Islamābād: Muqtdarrah Qaumi Zuban, 2002), 363.

۲- وہبہ الزحیلی، العلاقات الدولية فی الإسلام (دمشق: دار المکتبی، للطباعة و النشر و التوزیع، ۲۰۰۰ء)، ۱۶۔

۳- محمود احمد غازی، خطبات بہاولپور (۲) (بہاول پور: اسلامیہ یونیورسٹی، ۱۹۹۷ء)، ۲۲۹۔

۴- محمد بن احمد السرخسی، المبسوط (بیروت: دار المعرفۃ، ۱۴۰۶ھ)، ۲: ۸۷۔

تاہم جزیہ کی اصطلاح صرف ذمیوں سے معاہدہ سے متعلق ٹیکس عائد کرنے سے زیادہ وسیع مفہوم میں استعمال کی گئی ہے۔ موادعہ (مصالحات) کی صورت میں جزیہ کی ادائیگی جنگ بندی کے مقصد سے ہو سکتی ہے۔ یہ ادائیگی دراصل دشمن کی طرف سے ”دارالاسلام“ کے خلاف عداوت و مخالفت سے کنارہ کشی کے رویے کی مظہر ہوتی ہے۔ اس صورت میں جزیہ کی ادائیگی سے اس کے ادا کرنے والوں کے تحفظ کی مسلم ریاست پر ذمے داری یا ان کی مسلم قانون کی ماتحتی لازم نہیں آتی اور اس طرح جزیہ کو ایک طرح کا باج (Tribute) سمجھا جاسکتا ہے۔ ”عہد“ کی صورت میں جس کے تحت جزیہ ادا کرنے والوں کے لیے مسلم ملکی قوانین کی ماتحتی تو ضروری ہوتی ہے، لیکن مسلم ریاست پر ان کے تحفظ کی ذمے داری لازمی نہیں ہوتی۔ جزیہ اس (غیر مسلم) علاقے کی زمین پر لاگو ہونے والا ٹیکس ہے اور اسے ”خراج“ کہا جاتا ہے۔^(۵)

جزیہ کی مقدار

بعض فقہانے جزیہ کی زیادہ سے زیادہ اور کم سے کم دونوں مقداروں کا تعین کیا ہے، جب کہ بعض فقہانے ان معاملات کو سربراہ حکومت کی صواب دید پر چھوڑ دیا ہے۔ جزیہ صرف ان افراد پر عائد ہوتا ہے جو کمانے کے قابل ہوں۔ مساکین، عورتوں، بچوں، بوڑھوں، اندھوں اور راہبوں پر جزیہ عائد نہیں کیا جاتا، لیکن کچھ فقہانے نزدیک ان میں سے بعض پر جزیہ عائد کیا جانا چاہیے، جب کہ زکاۃ غربا کے علاوہ ہر صاحب نصاب مسلمان پر عائد ہوتی ہے۔^(۶) جزیہ افراد کی حیثیت کے لحاظ سے لگایا جائے گا، لیکن چون کہ یہ اصول مقرر کر دیا گیا ہے کہ ”لیس فی أموال أهل الذمة إلا العفو“^(۷) یعنی اہل ذمہ کے مال میں حکومت کا وہی حق ہے جو ان کی ضروریات سے زائد ہو ”اسی وجہ سے یہ ٹیکس ہمیشہ نہایت ہلکا لگایا گیا ہے۔ اسلام میں جزیہ کی خاص مقدار کی کوئی حد مقرر نہیں کی گئی، اسے حکم ران کی صواب دید پر چھوڑ دیا گیا ہے۔ اسلام کے ابتدائی دور میں حضرت عمرؓ نے امیر لوگوں سے اڑتالیس درہم، متوسطین سے چوبیس درہم اور متوسطین سے کم درجہ افراد پر بارہ درہم کے حساب سے جزیہ وصول کیا۔ اس پر بھی اگر کسی فرد کے بارے میں یہ محسوس کیا گیا کہ یہ رقم اس کے لیے زیادہ ہے تو اس میں بھی کمی

۵- ابو عبد اللہ محمد بن ادریس بن عباس بن عثمان شافعی، کتاب الام (بیروت: دار المعرفۃ، ۱۳۰۶ھ)، ۴: ۱۰۳۔

۶- ابو یوسف یعقوب بن ابراہیم بن حبیب، کتاب الخراج (بیروت: دار المعرفۃ والنشر، ۱۳۹۹ھ)، ۷۰۔

۷- نفس مصدر۔

کر دی گئی۔^(۸) جزیہ کی مقدار کے بارے میں ائمہ کی مختلف آرا ہیں۔ امام ابو حنیفہ رحمۃ اللہ علیہ نے ذمیوں کو تین درجوں میں تقسیم کیا ہے: ایک قسم مال داروں کی ہے، ان سے اڑتالیس درہم وصول کیے جائیں۔ دوسری قسم متوسط لوگوں کی ہے، ان سے چوبیس درہم لیے جائیں۔ تیسری قسم غریب لوگوں کی ہے، ان سے بارہ درہم لیے جائیں۔ امام ابو حنیفہ رحمۃ اللہ علیہ کے مطابق اس میں کمی بیشی نہیں ہوگی نہ اجتہاد حاکم کو دخل ہوگا۔ یوں انھوں نے کم از کم اور زیادہ سے زیادہ مقدار کا تعین سربراہ مملکت کی صواب دید پر نہیں چھوڑا ہے۔ امام شافعی رحمۃ اللہ علیہ کہتے ہیں کہ کم از کم مقدار معین ہے یعنی ایک دینار یا چاندی کے بارہ درہم، جو سالانہ بنیاد پر ہر بالغ شخص کے ذمے ہیں، اسے ایک دینار سے کم کرنا کسی طرح جائز نہیں، البتہ اس سے زیادہ امام کی رائے اور اجتہاد پر ہے۔ نیز سب سے برابر یا کم و بیش لینے کے متعلق بھی ان کے حالات کا اعتبار کر کے اپنے اجتہاد سے کام لے۔ ابن الرفعۃ نے امام شافعی کے بعض شاگردوں کا یہ قول بھی نقل کیا ہے کہ عقد ذمہ طے کرتے وقت اگر جزیہ کی کوئی حد مقرر کر دی گئی ہو تو اسے کم کرنا جائز نہ ہوگا، تاہم مسلم حاکم کے لیے یہ مناسب ہوگا کہ اس کے بارے میں فرق رکھے، یعنی غریب سے ایک دینار، متوسط سے دو دینار اور امیر سے چار دینار وصول کرے۔ امام مالک رحمۃ اللہ علیہ کے مطابق اس کی کم از کم یا زیادہ سے زیادہ مقدار مقرر نہیں، بلکہ اس کا تعین حکم ران کی صواب دید پر موقوف رکھا گیا ہے۔^(۹)

جزیہ کی وصولی میں نرمی

اسلام میں جزیہ وصول کرنے میں نرمی کا حکم دیا گیا ہے۔ جزیہ کی وصولی کے لیے کسی فرد پر کوئی بے جا سختی یا جبر و ظلم نہیں کیا جائے گا، نہ اسے دھوپ میں کھڑا کیا جائے گا اور نہ کوئی جسمانی تکلیف ہی دی جائے گی، بلکہ ان کے ساتھ نرمی برتی جائے گی۔^(۱۰) حضرت عمر فاروق رضی اللہ عنہ کے پاس ایک دفعہ جزیہ کا مال زیادہ آگیا تو آپ نے عاملوں سے فرمایا میرا خیال ہے کہ تم لوگوں نے رعایا کو خوب تباہ کیا ہے۔ ان لوگوں نے قسمیں کھائیں کہ ہم نے بڑی نرمی سے وصولی کی ہے تو حضرت عمر رضی اللہ عنہ نے پورا اطمینان کرنے کے بعد فرمایا کہ خدا کا شکر ہے کہ نہ میرے اپنے ہاتھوں سے اس طرح کا کوئی ظلم ہوتا ہے اور نہ میری سلطنت میں کوئی ظلم ہوتا ہے۔^(۱۱) اس سے اندازہ ہوتا

۸- ابو عبید قاسم بن سلام، کتاب الأموال (ریاض: دار الفضیلة للنشر و التوزیع، ۲۰۰۷ء)، ۱: ۹۴۔

۹- ابوالحسن علی بن محمد بن حبیب البصری البغدای الماوردی، الأحكام السلطانية (قاہرہ: دار الحدیث، سن)، ۱۳۷۔

۱۰- ابویوسف، مصدر سابق، ۷۰۔

۱۱- ابو عبید قاسم بن سلام، کتاب الأموال (ریاض: دار الفضیلة للنشر و التوزیع، ۲۰۰۷ء)، ۱: ۱۰۰۔

ہے کہ اسلامی حکومت اپنی تمام رعایا کو ظلم سے محفوظ رکھنے کی ذمہ دار ہے۔ حضرت عمر رضی اللہ عنہ نے جزیرہ وصولی سے متعلق اپنے عاملین سے فرمایا کہ جس ذمی میں جزیرہ ادا کرنے کی استطاعت نہ ہو اس سے درگزر کیا کرو اور جو عاجز ہو اس کی مدد کیا کرو کیوں کہ وہ ہمارے ساتھ صرف ایک یا دو سال کے لیے نہیں ہیں۔ (بلکہ مستقل ہیں)۔^(۱۲)

لوگوں کی سہولت کو مد نظر رکھتے ہوئے عہدِ خلفائے راشدین میں اہل حرفہ (پیشہ ور افراد) سے جزیرہ میں وہی چیزیں قبول کر لی جاتیں جو وہ خود تیار کرتے تھے جیسا کہ حضرت علی رضی اللہ عنہ سونیاں تیار کرنے والوں سے سونیاں، کنگھیاں بنانے والوں سے کنگھیاں، رسیاں بٹنے والوں سے رسیاں ہی جزیرہ میں قبول کر لیتے تھے تاکہ لوگوں کو ادائیگی میں کوئی تکلیف نہ ہو۔^(۱۳) جب کہ حضرت عمر بن عبدالعزیز نے اپنے دور میں یہ حکم جاری کیا کہ اگر کوئی شخص وفات پا گیا تو اس کے ذمے جو جزیرہ کی رقم واجب الادا تھی وہ اس کے ورثا سے وصول نہیں کی جائے گی۔^(۱۴)

جزیرہ چوں کہ جان و مال کی حفاظت کا ٹیکس ہے اس لیے جب کبھی ایسا ہوا کہ مسلمان یہ ذمہ داری لینے کے بعد اسے پورا نہیں کر سکے تو انھوں نے جزیرہ واپس کر دیا۔ حضرت ابو عبیدہ کی گورنری کے دور میں (جنگ یرموک ۱۳ھ) شام کے بعض مقامات پر رومیوں کی ایسی یورش ہوئی کہ مسلمانوں کو وہاں سے ہٹنا پڑا۔ ان حالات میں حضرت ابو عبیدہ نے ذمیوں کا جزیرہ واپس کر دیا۔ اس پر ذمیوں نے دعا کی کہ اللہ تمہیں رومیوں پر فتح دے اور پھر واپس لائے؛ کیوں کہ اگر رومی تمہاری جگہ ہوتے تو کوئی چیز واپس کرنا تو درکنار، جو کچھ ہمارے پاس ہے وہ بھی لوٹ کر لے جاتے۔ پھر جب مسلمان رومیوں پر غالب آئے تو ابو عبیدہ نے خلیفہ وقت حضرت عمر رضی اللہ عنہ کو اس معاہدے کے بارے میں لکھ کر بھیجا جو انھوں نے ان شہر کے لوگوں سے کیا تھا۔ حضرت عمر رضی اللہ عنہ نے جواباً لکھا کہ مسلمانوں کو اہل ذمہ پر زیادتی کرنے، انہیں نقصان پہنچانے اور ان کا مال ناحق طریقہ سے کھانے سے روکو اور ان سے جو معاملات طے کیے ہیں ان کی شرائط کو پورا کرو۔^(۱۵) صلیبی جنگوں کے دوران میں بھی اسی طرح ہوا، چنانچہ اس وقت بھی صلاح الدین ایوبی نے شام کے عیسائیوں کو جزیرہ کی وہ رقم اس وقت واپس کر دی، جب اسے مجبوراً شام سے پسپا ہونا پڑا۔^(۱۶)

۱۲- ابوالحسن علی بن محمد بن حبیب البصری البغدای المادری، الأحكام السلطانية (قاہرہ: مصطفیٰ البابی الحلبي، ۱۹۷۳ء)، ۱۳۵۔

۱۳- نفس مصدر، ۱۰۲۔

۱۴- نفس مصدر، ۱۰۹۔

۱۵- ابویوسف، مصدر سابق، ۱۵۰۔

۱۶- الزحلی، العلاقات الدولية، ۱۶۔

ذمی چوں کہ فوجی خدمت سے مستثنیٰ ہیں، اس لیے اگر کبھی ذمیوں نے اپنی مرضی سے کوئی فوجی خدمت انجام دی تو اس دوران میں ان سے جزیہ نہیں لیا گیا۔ اگر کسی ذمی نے اپنی ذہنی اور دماغی قابلیت سے ملک کو کوئی نمایاں فائدہ پہنچایا تو وہ جزیہ سے ہمیشہ کے لیے آزاد کر دیا گیا۔ جیسا کہ حضرت عمر رضی اللہ عنہ کے دور میں قاہرہ سے بحر احمر تک جو نہر نکالی گئی اس کے نقشے کی تیاری میں جس ذمی نے مدد دی تھی اسے جزیہ سے بری قرار دے دیا گیا تھا۔^(۱۷)

زکوٰۃ اور جزیہ میں فرق

شرعاً زکوٰۃ اور جزیہ ہی دو مستقل واجبات ہیں جو اسلامی ملک اپنے شہریوں سے وصول کرتا تھا ان کے علاوہ جتنے بھی ٹیکس تھے وہ وقتی اور عارضی نوعیت کے ہوتے تھے۔ جب ضرورت ہوتی عائد کر دیے جاتے اور جب ضرورت نہ رہتی تو ختم کر دیے جاتے۔ اس کے علاوہ وہ حالات اور ماحول کے تبدیل ہونے سے تبدیل اور کم زیادہ ہوتے رہتے تھے مگر زکوٰۃ اور جزیہ کی حیثیت مستقل نوعیت کی تھی۔ ان میں زکوٰۃ کے احکام بمقابلہ جزیہ سخت تھے۔

جزیہ میں پابندیاں کم تھیں مثلاً بعض صورتیں ایسی تھیں کہ جن میں غیر مسلموں سے جزیہ نہیں لیا جاتا تھا مگر مسلمان کے بارے میں ایسی کوئی صورت نہیں کہ وہ زکوٰۃ سے مستثنیٰ قرار پائے، اس لیے حقوق اور ذمے داریوں کے اعتبار سے غیر مسلم کی حیثیت اسلامی معاشرے میں مسلمانوں کے مقابلے میں امتیازی حیثیت رکھتی ہے مثلاً:

۱- اگر تمام ملک کے لوگ کسی ریفرنڈم کے ذریعے متفقہ طور پر یہ طے کر لیں کہ وہ زکوٰۃ ادا نہیں کریں گے تو بھی وہ ایسا نہیں کر سکتے اور زکوٰۃ کی فرضیت ایسے کسی فیصلے سے ختم نہیں ہو سکتی، مگر اسلامی ملک جس وقت چاہے جزیہ ختم کر سکتا ہے اس لیے کہ یہ ایک معاہدہ ہے جس میں ایک فریق ملک ہے اور دوسرا فریق ملک کا غیر مسلم باشندہ ہے۔

۲- جزیہ ٹیکس عاقل بالغ مردوں پر عائد ہو گا جو جنگی خدمات بھی سرانجام دے سکتا ہو اس لیے غیر مسلم عورتوں پر یہ ٹیکس نہیں ہے^(۱۸)، جب کہ زکوٰۃ مرد و عورت دونوں پر عائد ہوتی ہے نیز جزیہ سے بچے بھی مبرا ہوتے ہیں۔

۳- مذہبی زعماء پر جزیہ عائد نہیں ہوتا۔ پادری، پنڈت، پروہت اور وہ لاگ جنھوں نے اپنے آپ کو مذہبی خدمات کے لیے وقف کر رکھا ہے وہ جزیہ سے مستثنیٰ ہوتے ہیں^(۱۹) جب کہ زکوٰۃ سے کوئی عالم دین، فقیہ

17- Hameed Ullah, *Muslim Conduct of State* (Lahore: Sh. Muhammad Ashraf, Kashmir Bazar), 101.

18- ابو یوسف، مصدر سابق، ۱۲۲۔

19- ابو یوسف، مصدر سابق، ۱۲۳۔

اور صوفی وغیرہ مستثنیٰ نہیں ہیں۔

۴- کسی مسلمان پر عائد ہونے والی زکاۃ کو کوئی حکم ران یا مذہبی شخصیت معاف کرنے کا اختیار نہیں رکھتی، لیکن اگر کوئی غیر مسلم اپنی خدمات ملک کے لیے رضاکارانہ طور پر پیش کرتا ہے تو ان خدمات کے اعتراف کے طور پر بھی اس کا جزیہ معاف کر دیا جاتا تھا۔ اس ضمن میں حضرت عمر فاروق رضی اللہ عنہ کے عہد کی مثالیں موجود ہیں۔^(۲۰) بعد کے ادوار کی مثالیں بھی ہیں کہ ایک شخص کی خدمات کی وجہ سے اس پر اور بعض مرتبہ اس کی خاطر اس کی پوری قوم پر جزیہ معاف کر دیا گیا۔ اسی طرح سے ایک مسلمان لازمی فوجی خدمت کا پابند ہے، غیر مسلموں پر اس کی کوئی پابندی نہیں۔ وہ لازمی فوجی خدمت سے مستثنیٰ ہیں۔ حضور ﷺ نے ایک جگہ معاہدے میں لکھا کہ انھیں نہ تو میدان جنگ میں لے جایا جائے گا اور نہ انھیں کہیں لازمی خدمت کے لیے کہیں بھیجا جائے گا۔^(۲۱) جس سے جزیہ لیا جاتا ہے یا لیا جاسکتا ہے، قرآن و سنت نے اس کو ہر حال میں اور ہر صورت میں لازمی قرار نہیں دیا۔ یہ حکومت کی صواب دید اور انتظامی و سیاسی مصالح کی بنیاد پر طے ہوتا ہے پھر اس جزیہ کی کوئی مقدار شریعت میں متعین نہیں ہے۔ جو اصول شریعت نے دیا ہے وہ یہ ہے کہ جزیہ ان کی استطاعت کے مطابق ہو، جو غیر مسلم کمانے اور فوجی خدمت انجام دینے کے اہل ہوں اس پر بقدر استطاعت جزیہ عائد کیا جائے، اور اسی اصول کے مطابق عہد نبوی، عہد خلفائے راشدین، اور بعد کے تمام ادوار میں عمل کیا گیا۔

۵- جزیہ کی ایک شرط یہ ہے کہ عاقل بالغ ہونے کے ساتھ ساتھ جزیہ ادا کرنے والا غیر مسلم مالی استطاعت بھی رکھتا ہو ورنہ اس سے جزیہ وصول نہیں کیا جائے گا، لیکن یہاں زکاۃ اور غیر مسلم کے ٹیکس میں ایک فرق یہ بھی ہے کہ زکاۃ کے لیے شریعت نے ایک شرح مقرر کر رکھی ہے جس میں کوئی تبدیلی نہیں ہو سکتی لیکن غیر مسلم کا ٹیکس خواہ کوئی سا بھی ہو اس کی شرح مسلم حکومت اور غیر مسلم رعایا کے باہمی معاہدے پر چھوڑ دی گئی ہے۔ اس معاہدے میں مسلم حکم ران کمی تو کر سکتا ہے لیکن اس معاہدے میں طے شدہ ٹیکس میں اضافہ نہیں کر سکتا۔

۶- جزیہ کی نوعیت کا جو بھی ٹیکس نافذ کیا گیا، وہ ان غیر مسلموں کی مالی سہولت کو مد نظر رکھ کر نافذ کیا گیا۔

۲۰- عبدالکریم زیدان، احکام الذمیین والمستأمنین فی دار الإسلام (عراق: مکتبۃ القدس، ۱۹۸۲ء)، ۱۵۷۔

۲۱- احمد بن یحییٰ ابوالحسن البلاذری، فتوح البلدان (بیروت: إدارة الکتب العلمیة، ۱۹۸۳ء)، ۸۹۔

جیسا کہ یمن کے علاقے نجران میں کپڑا بننے کی طرف لوگوں کا زیادہ رجحان تھا ان سے کہا گیا کہ جو کپڑا بنائیں اس میں سے سال میں وہ دو سو جوڑے دے دیا کریں۔ پورا علاقہ جو کئی ہزار مربع میل رقبہ پر مشتمل تھا اور جہاں بہت سے قبائل آباد تھے، جہاں سے پورے عرب میں کپڑا جایا کرتا تھا اس سے صرف یہ کہا گیا کہ سالانہ دو سو جوڑے دے دیا کرے۔ کچھ لوگ ایسے تھے جو مویشی پالنے کا کام کرتے تھے ان سے مویشیوں کا طے کر دیا گیا کہ فی کس سالانہ یہ تعداد ہوگی۔ بعض قبائل سے طے کیا گیا کہ پورا قبیلہ سال میں اتنے مویشی دے گا۔^(۲۲)

۷۔ جزیرہ کائیکس ان افراد سے ہی لیا گیا جو روزی کمانے کے قابل اور فوجی خدمات انجام دینے کے اہل تھے۔ معذور، دائمی مریض اور بوڑھا اس سے مستثنیٰ ہیں۔ حضرت عمر فاروق رضی اللہ عنہ کے دور کا ایک مشہور واقعہ ہے کہ ایک دفعہ آپ نے دیکھا کہ ایک بوڑھا یہودی مدینہ میں بھیک مانگ رہا ہے۔ آپ کے استفسار پر اس نے بتایا کہ وہ یہودی ہے اور جزیرہ ادا کرنے کے لیے چوں کہ رقم نہیں ہے اس لیے وہ بھیک مانگ رہا ہے۔ حضرت عمر رضی اللہ عنہ اسی وقت بیت المال کے انچارج کے پاس گئے اور کہا کہ یہ ظلم ہے کہ جب یہ جوان تھا تو اس نے جزیرہ دیا اور اب یہ بوڑھا ہو گیا ہے تو ہم اسے یوں بے سہارا چھوڑ دیں۔ آج سے اس کے لیے بیت المال سے وظیفہ جاری کر دو۔ پھر حکم دے دیا گیا کہ بیت المال سے ہر اس غیر مسلم کا وظیفہ مقرر کر دیا جائے جو کمانے کے قابل نہیں ہے۔^(۲۳)

عراق و عرب کے درمیان کا علاقہ حیرہ ۱۳ھ میں جب حضرت خالد بن ولید رضی اللہ عنہ نے فتح کیا تو وہاں کے لوگوں سے ایک معاہدہ کیا۔ اس میں ایک شرط یہ رکھی کہ جو فرد کم زور اور مریض ہو گا اسے بیت المال سے وظیفہ دیا جائے گا اور اس پر کوئی ٹیکس عائد نہیں ہو گا۔ یہ معاہدہ جب منظوری کے لیے مرکز میں حضرت عمر فاروق رضی اللہ عنہ کے پاس منظوری کے لیے بھیجا گیا تا آپ نے اسے منظور کر لیا اور آئندہ کے لیے یہ طے کیا کہ نادار اور مریض غیر مسلموں کو بیت المال سے وظیفہ دیا جائے گا۔^(۲۴)

جزیرہ کن صورتوں میں ایک غیر مسلم سے ختم ہوتا ہے:

۱۔ وہ اسلام قبول کر لے

۲۲۔ ابو عبید قاسم بن سلام، مصدر سابق، ۱: ۱۰۲۔

۲۳۔ بلاذری، فتوح البلدان، ۸۹۔

۲۴۔ ابو یوسف، مصدر سابق، ۱۵۰۔

- ۲- اس کا انتقال ہو جائے
- ۳- اسلامی حکومت اسے تحفظ دینے میں ناکام رہی ہو
- ۴- اہل ذمہ اسلامی ملک کے دفاع میں شریک ہو جائیں، یا وہ ملک کے دفاع میں شریک ہونا چاہتے ہوں تو پھر ان سے یہ ٹیکس یعنی جزیہ نہیں لیا جائے گا۔
- اہل علم اس پر بھی غور کر سکتے ہیں کہ جزیہ کا عنوان تبدیل کر دیا جائے جیسا کہ حضرت عمر فاروق رضی اللہ عنہ نے بنو تغلب کے مسیحیوں سے جب جزیہ لینے کا عندیہ دیا تو ان کا اصرار تھا کہ وہ زکاۃ کے عنوان سے جزیہ سے دو گنا دینے کو تیار ہیں جس سے حضرت عمر رضی اللہ عنہ نے بالاتفاق کر لیا (۲۵) اور باقی صحابہ نے اس کی تائید کر دی۔

۲- خراج

خراج سے مراد مفتوحہ زمین کی پیداوار کو ملحوظ رکھ کر نہایت واجبی شرح کا ٹیکس مقرر کرنا ہے۔ ذمی اپنی زمینوں کے مالک نہیں رہیں گے، لیکن انھیں ان کی زمینوں سے بے دخل بھی نہیں کیا جائے گا اور اس قبضے کی نوعیت موروثی بھی ہو سکتی ہے، یعنی یہ قبضہ نسل در نسل ان کے ورثا کو منتقل ہو۔ وہ اس زمین سے متعلقہ دیگر معاملات بھی طے کر سکیں گے۔ (۲۶)

حکومت ان زمینوں سے اپنے حقوق مالکانہ ایک مناسب شرح خراج کی صورت میں وصول کرے گی۔ اس معاملے کا فیصلہ حضرت عمر رضی اللہ عنہ کے دور ہی میں ہو گیا تھا کہ مفتوحین کی زمینیں فاتحین میں تقسیم نہیں کی جائیں گی، بلکہ وہ بدستور مفتوحین کے قبضے میں رہیں گی اور حکومت ان سے خراج وصول کرے گی۔ فتح عراق کے بعد جب کچھ لوگوں نے مطالبہ کیا کہ مفتوحین کی زمینیں مال غنیمت کی طرح تقسیم کی جائیں تو روایتوں میں درج ہے کہ حضرت عمر رضی اللہ عنہ نے فرمایا ”إنہا عین المال“ یعنی زمین کی حیثیت مستقل جائے داد کی ہے، یہ فوج میں تقسیم نہیں ہوگی۔ دشمن سے حاصل شدہ چیزوں میں سے صرف وہ چیزیں فوج میں تقسیم ہوں گی جو ذاتی املاک کی حیثیت رکھتی ہیں۔ (۲۷)

خراج کی تشخیص

خراج کی تشخیص میں اس بات کا خیال رکھا جائے گا کہ تشخیص کردہ خراج کا بار زمین آسانی سے اٹھا سکے اور

۲۵- ابو یوسف، مصدر سابق، ۱۲۰۔

۲۶- ابو یوسف، مصدر سابق۔

۲۷- ابو عبید، مصدر سابق، ۴۴۔

کسانوں کی واقعی ضروریات سے جو رقم زائد بچے خراج اسی سے وصول کیا جائے۔ ”إنما أمرنا أن نأخذ عنهما العفو“ عراق کی زمینوں کی پیمائش اور ان کے خراج کی تشخیص کے لیے حضرت عمرؓ نے جن لوگوں کو مقرر کیا تھا جب وہ اپنے کام سے فارغ ہو کر واپس آئے تو حضرت عمرؓ نے اس بات کی پوری تحقیق کی کہ اتنا خراج تو نہیں لگا دیا گیا کہ زمین اس کا بوجھ نہ سہہ سکے؟ لیکن جب لوگوں نے اس بات کا پورا یقین دلایا کہ زمین کی پیداوار میں ذمیوں کے لیے کافی گنجائش چھوڑی گئی ہے اور تشخیص میں کسانوں کی ضروریات کا پورا لحاظ رکھا گیا ہے تو حضرت عمرؓ مطمئن ہوئے اور انھوں نے اس تشخیص کی منظوری دی۔^(۲۸)

یہ خراج صرف ان زرعی اور زیر کاشت زمینوں پر ہی لگایا جاتا ہے جن سے کسانوں کو آمدن ہوتی ہو۔ ذمیوں کے مکانات اور ان کے رہائشی مصرف کی دوسری زمینیں خراج سے مستثنیٰ ہیں۔ خراج کی وصولی میں ذمیوں کے پہننے کے کپڑے، گھریلو برتن، خوراک کے طور پر غلہ، ہل، بیل اور آلات روزی نہ قبضے میں لیے جاسکتے ہیں اور نہ قرق کیے جاسکتے ہیں بلکہ وصولی میں مکمل حد تک زیادہ سے زیادہ مہلت دی جائے گی۔^(۲۹)

حضرت علیؓ نے ایک آدمی کو عکبریٰ کا تحصیل دار مقرر کیا۔ ذمیوں کے سامنے تو اسے یہ ہدایت دی کہ جزیہ و خراج کی وصولی میں ان لوگوں سے ایک پیسہ کی بھی رعایت نہ کرنا، لیکن علاحدگی میں اسے بلا کر کہا کہ ان لوگوں کے سامنے جو بات میں نے کہی ہے، وہ تم نے سن لی اب ایک اور بات کہتا ہوں اور یاد رکھو اگر تم نے اس کی خلاف ورزی کی تو معزول کر دوں گا۔ وہ یہ کہ خراج وصول کرنے کے لیے نہ کسی کا گدھا بیچنا، نہ اس کا بیل اور نہ ہی اس کے سردی کے کپڑے۔ ان کے ساتھ نرمی کرنا، پھر نرمی کرنا، پھر نرمی کرنا۔^(۳۰)

سعید بن عامر شام میں کسی مقام کے تحصیل دار تھے۔ ایک دفعہ وہ حضرت عمرؓ کے پاس آئے تو آپ ان پر ناراض ہوئے کہ خراج کی وصولی میں اتنی دیر کیوں ہوتی ہے انھوں نے جواب دیا کہ آپ ہی نے تو یہ حکم دے رکھا ہے کہ کسانوں سے ایک وقت میں چار چار دینار سے زیادہ وصول نہ کیا جائے۔ ہم ایسے ہی کرتے ہیں، لیکن اس سے زیادہ یہ کر دیتے ہیں کہ فصل کی تیاری تک انھیں مہلت دے دیتے ہیں۔ حضرت عمرؓ ان کا یہ جواب سن کر خوش ہوئے اور فرمایا جب تک میں زندہ ہوں تمہیں اس عہدے سے نہیں ہٹاؤں گا۔^(۳۱) عوام کو ظلم سے

۲۸- ابو یوسف، مصدر سابق، ۱۰۔

۲۹- ابو یوسف، مصدر سابق۔

۳۰- ابو عبید، مصدر سابق، ۱: ۱۰۱۔

۳۱- ابو عبید، مصدر سابق، ۴۴۔

محفوظ رکھنے کے لیے حضرت عمرؓ بھی کرتے تھے کہ جب عراق کا خراج آتا تو کوفہ اور بصرہ کے ذمے دار لوگوں کو بلا کر ان سے قسمیں لیتے کہ اس مال کا کوئی حصہ کسی غیر مسلم پر زیادتی کر کے تو نہیں حاصل کیا گیا۔^(۳۲) بلکہ جو افراد خراج کی وصولی پر مقرر کیے جاتے وہ خوب اچھی طرح جانچ پڑتال کر کے مقرر کیے جاتے تھے۔ حضرت عمرؓ کو اس کام کے لیے جب آدمیوں کی ضرورت محسوس ہوئی تو انھوں نے کوفہ، بصرہ اور شام کے لوگوں کو لکھا کہ اپنے میں سے بہترین آدمیوں کے نام منتخب کر کے لکھو۔ لوگوں نے نام منتخب کر کے بھیجے تو آپ نے ان لوگوں کو خراج کی وصولی پر مقرر کیا۔^(۳۳) نیک اور بہترین افراد کو اس کام پر مامور کرنے سے پتا چلتا ہے کہ حضرت عمرؓ یہ چاہتے تھے کہ ایسے لوگ اس کام پر مامور کیے جائیں جو اپنے علاقے کے بہترین افراد ہوں تاکہ وہ خراج کی وصولی میں کوئی بے ضابطگی نہ کریں۔

قاضی ابویوسف رحمۃ اللہ علیہ کے مطابق اہل ذمہ (غیر مسلموں) کو ظلم و ناانصافی سے بچانے کے لیے حکومت خراج کی تحصیل کا انتظام براہ راست کرے گی اور یہ کام بیچ کے لوگوں (نمبرداروں، جاگیرداروں وغیرہ) سے ٹھیکے سے نہیں لے گی۔ اگر خود اہل ذمہ کی ایسا کرنے کی خواہش بھی ہو تو حکومت کی طرف سے اس بات کا خاص خیال رکھا جائے گا کہ بیچ کے آدمیوں (Middle Men) کو عوام پر ظلم کرنے اور ان سے ناجائز فائدہ اٹھانے کا موقع نہ ملے۔^(۳۴)

عشور

اسلام جس طرح دیگر معاشی معاملات میں رہ نمائی فراہم کرتا ہے اسی طرح آزاد بین الاقوامی تجارت کی بھی حوصلہ افزائی کرتا ہے۔ وہ ہر فرد کو اجازت دیتا ہے کہ وہ اپنے طور پر اگر تجارت کرنا چاہے تو ملکی قوانین کو پیش نظر رکھ کر تجارت کر سکتا ہے۔ دور نبوی صلی اللہ علیہ وسلم اور دور صدیقی میں تجارتی ٹیکس نہیں لیا جاتا تھا لیکن حضرت عمرؓ کے دور میں جب مسلم سلطنت میں اضافہ ہوا، مسلمان تاجر دوسرے ملکوں میں جانے لگے اور دوسرے ممالک کے تاجر مسلم سلطنت میں آنے لگے تو عشور (چنگی) کا مسئلہ پیش آیا کہ حضرت عمرؓ کو ان کے ایک سرحد کے علاقے کے گورنر نے لکھا کہ ہماری سرحد کے پار بازنطینی اور رومن تاجر ہمارے ملک میں تجارت کی

۳۲- ابو عبید، مصدر سابق۔

۳۳- ابویوسف، مصدر سابق، ۶۵۔

۳۴- ابویوسف مصدر سابق۔

غرض سے آنا چاہتے ہیں تو آپ ہمیں بتائیں کہ ہم ان سے کس اساس پر چنگی وصول کریں؟ تو حضرت عمرؓ نے اپنے گورنر کو جواب دیا کہ جیسے تم (مسلمان) ان کے ملک میں جاتے ہو اور جس حساب سے وہ تم سے چنگی وصول کرتے ہیں اسی شرح سے تم بھی ان سے وصول کرو۔^(۳۵) عام تجارتی محصول اور چنگی میں مسلموں اور غیر مسلموں میں فرق کیا گیا ہے۔ گو بعض جگہ کے ذمیوں اور مسلمانوں میں عشور (چنگی) کی وصولی میں فرق کیا گیا ہے لیکن یہ کوئی اصولی چیز نہیں ہے۔ بعض علما کے نزدیک تو عشور کی سرے سے کوئی شرعی حیثیت ہے ہی نہیں گویا یہ ایک خالص انتظامی شے ہے۔ اس لیے اگر مسلم حکومت نے کسی وقت ایسا کیا تو اس کی بنیاد کسی شرعی حکم پر نہیں بلکہ اس وقت کی حکومت کے انتظامی فیصلہ پر ہے۔ جن علما کے نزدیک اس کی کوئی شرعی بنیاد ہے وہ بھی یہ کہتے ہیں کہ تجارتی عشور غیر مسلموں پر اسی صورت میں لگائے جاسکتے ہیں، جب اس بارے میں ان سے خاص طور پر کوئی معاہدہ ہو چکا ہو، ورنہ جزیہ کے علاوہ اور کوئی مطالبہ ان سے نہیں کیا جاسکتا۔^(۳۶) عشور میں اصولی بات یہ ہے کہ اس میں معاہدہ بالمثل کو ملحوظ رکھا جاتا ہے یعنی جس طرح غیر مسلم ممالک، مسلم تاجروں سے ٹیکس وصول کرتے ہیں، اسی تناسب سے مسلم ممالک، غیر مسلم تاجروں سے ٹیکس وصول کریں۔

نتائج تحقیق

- ۱- جزیہ مسلم ریاست میں غیر مسلموں سے قابل وصول تحفظ کا ٹیکس ہے جو مسلم ریاست اپنے غیر مسلم عوام سے اپنی خدمات یعنی ان کی جان، مال اور آبرو کی مکمل حفاظت، ان کے شہری حقوق اور ان کے دفاع کے بدلے میں ان سے وصول کرتی ہے، لیکن اگر غیر مسلم ریاستی دفاع میں شخصی طور پر شریک ہو جائیں جیسے مسلمانوں کی ذمے داری ہے تو یہ ٹیکس ان سے معاف ہو جاتا ہے۔
- ۲- جزیہ کا ماخذ مجازاۃ ہے جس کا مطلب بدلہ دینا ہوتا ہے، یعنی مفتوحین کے جان و مال سے تعرض نہ کرنا اور انھیں اپنے ملک میں رہنے دینا۔ انگریزی میں اس کے لیے Consideration کی اصطلاح اختیار

۳۵- احمد بن الحسین البیہقی، السنن الکبریٰ، کتاب الجزیة، جماع أبواب الشرائط التي يأخذها الإمام على أهل الذمة، باب ما يؤخذ من الذمي إذا تجر في غير بلده والحربي إذا دخل بلاد الإسلام بأمان (الهند: مجلس دائرة المعارف النظامية، ۱۳۴۳ھ)، ۱۴: ۱۵۶۔

۳۶- محمد بن علی بن عبد اللہ الشوکانی، نیل الأوطار (شرح منتقى الأخبار مكتبة نزار مصطفى الباز، ۲۰۰۱ء)، ۸:

- کی جاسکتی ہے یعنی کچھ دے کر اس کے بدلے میں کچھ حاصل کرنا۔
- ۳۔ بعض فقہانے جزیہ کی زیادہ سے زیادہ اور کم سے کم دونوں مقداروں کا تعین کیا ہے؛ جب کہ بعض فقہانے ان معاملات کو سربراہ حکومت کی صواب دید پر چھوڑ دیا ہے۔
- ۴۔ جزیہ صرف ان افراد پر عائد ہوتا ہے جو کمانے کے قابل ہوں۔ مساکین، عورتوں، بچوں، بوڑھوں، اندھوں اور راہبوں پر جزیہ عائد نہیں کیا جاتا۔
- ۵۔ جزیہ کی وصولی کے لیے کسی فرد پر کوئی بے جا سختی یا جبر و ظلم نہیں کیا جائے گا، نہ اسے دھوپ میں کھڑا کیا جائے گا اور نہ ہی کوئی جسمانی تکلیف دی جائے گی بلکہ ان کے ساتھ نرمی برتی جائے گی۔
- ۶۔ لوگوں کی سہولت کو مد نظر رکھتے ہوئے دور خلفائے راشدین میں اہل حرفہ (پیشہ ور افراد) سے جزیہ میں وہی چیزیں قبول کر لی جاتیں جو وہ خود تیار کرتے تھے۔ جیسا کہ حضرت علیؓ سوئیاں تیار کرنے والوں سے سوئیاں، کنگھیاں بنانے والوں سے کنگھیاں، رسیاں بٹنے والوں سے رسیاں ہی جزیہ میں قبول کر لیتے تھے تاکہ لوگوں کو ادائیگی میں کوئی تکلیف نہ ہو۔
- ۷۔ حضرت عمر بن عبدالعزیزؓ نے اپنے دور میں یہ حکم جاری کیا کہ اگر کوئی شخص وفات پا گیا تو اس کے ذمے جو جزیہ کی رقم واجب الادا تھی وہ اس کے ورثا سے وصول نہیں کی جائے گی۔
- ۸۔ جزیہ چوں کہ جان و مال کی حفاظت کا ٹیکس ہے، اس لیے جب کبھی ایسا ہوا کہ مسلمان یہ ذمے داری لینے کے بعد اسے پورا نہیں کر سکے، تو انھوں نے جزیہ واپس کر دیا۔
- ۹۔ خراج سے مراد مفتوحہ زمین کی پیداوار کو ملحوظ رکھ کر نہایت واجبی شرح کا ٹیکس مقرر کرنا ہے۔ ذمی اپنی زمینوں کے مالک نہیں رہیں گے، لیکن انھیں ان کی زمینوں سے بے دخل بھی نہیں کیا جائے گا اور اس قبضے کی نوعیت موروثی بھی ہو سکتی ہے یعنی یہ قبضہ نسل در نسل ان کے ورثا کو منتقل ہو۔ وہ اس زمین سے متعلقہ دیگر معاملات بھی طے کر سکیں گے۔
- ۱۰۔ حکومت ان زمینوں سے اپنے حقوق مالکانہ ایک مناسب شرح خراج کی صورت میں وصول کرے گی۔
- ۱۱۔ خراج کی تشخیص میں اس بات کا خیال رکھا جائے گا کہ تشخیص کردہ خراج کا بار زمین آسانی سے اٹھا سکے اور کسانوں کی واقعی ضروریات سے جو رقم زائد بچے، خراج اسی سے وصول کیا جائے۔

- ۱۲- زمین کی حیثیت مستقل جائے داد کی ہے، یہ فوج میں تقسیم نہیں ہوگی۔ دشمن سے حاصل شدہ چیزوں میں سے صرف وہ چیزیں فوج میں تقسیم ہوں گی جو ذاتی املاک کی حیثیت رکھتی ہیں۔
- ۱۳- تجارتی عشور غیر مسلموں پر اسی صورت میں لگائے جاسکتے ہیں جب اس بارے میں ان سے خاص طور پر کوئی معاہدہ ہو چکا ہو، ورنہ جزیہ کے علاوہ اور کوئی مطالبہ ان سے نہیں کیا جاسکتا۔



List of Sources in Roman Script

- ❖ Abū 'Ubāid Qāsim b. Salām, *Kitāb 'l Amwāl*, Riyāz: Dār ul Fāzilah li nashr wa Ituwzie, 2007AD.
- ❖ Abū Yousuf, *Kitāb 'l Khirāj*, Beirut: Dār 'l Ma'rifah wa 'l nashr, 1979AD.
- ❖ al-Baheqī, Ahmad b. Hussain, *al-sunān 'l Kubrā*, Al-Hind: Mājlis Dāirat 'l m'ārif al nizāmiya ,1344H.
- ❖ al-Māwardī, Abu 'l Hāssan, *al-Ahkām 'l Sultāniyah*. Cairo: Mustafa Babi Alhalbi, 1973AD.
- ❖ al-Sārkhīsī, Muhāammad b. Ahmād b. Abī Sāhil, *al-Mabsūt*, Beirut: Dār 'l- Ma'rifah, 1993AD.
- ❖ Balāzrī Ahmād b. Yahyā, *Fatūh 'l Buldān*, Beirut: Adāra Kitāb 'l Ilmiyā, 1983AD.
- ❖ Ghāzī, Māhmood Ahmād, *Khutbāt -e- Bāhwālpur*, Bāhawālpur: Islamiya University, 1997AD.
- ❖ Hameed Ullah, *Muslim Conduct of State*, Lahore: Sh. Muhammad Ashraf & Sons.
- ❖ Rāghib Aṣfahānī, Abu 'l Qāsim al Hussāin b. Muhammad, *al-Mufradāt fī Gharāeb 'l Qur'ān*, Alnāshir Māktbā Nazār Mustafā al-bāz.
- ❖ Shaf'ī, Muhammad b. Idrees b. Usmān Abu Abdullāh, *Kitāb 'l Umm*, Beirut: Dār 'l- Ma'rifah, 1406H.
- ❖ Shokānī, Muhammad b. Alī. *Nail ul Autār*, City?? Maktaba nazar Mustafa Albaz 2001.
- ❖ Wahba Zuhālī, *al 'lāqāt 'l Doaliyyah fī 'l Islam*, Damascus: Dār 'l Maktabī, 2000AD.
- ❖ Zaidān, Abdul Karīm, *Ahkām 'l Zimiyyīn wa 'l Musta'minīn*, Iraq: Maktab 'l Qudūs, 1982AD.

